

ምዕራፍ 5

የእስራኤልም በኩር የሮቤል ልጆች እነዚህ ናቸው። እርሱ የበኩር ልጅ ነበረ፤ ነገር ግን የአባቱን ምንጣፍ ስላረከሰ ብኩርናው ለእስራኤል ልጅ ለዮሴፍ ልጆች ተሰጠ፤ ትውልዱ ግን ከብኩርና ጋር አልተቆጠረም።

2 ፤ ይሁዳም በወንድሞቹ መካከል በረታ፤ አለቃም ከእርሱ ሆነ፤ ብኩርናው ግን ለዮሴፍ ነበረ።

3 ፤ የእስራኤል በኩር የሮቤል ልጆች፤ ሄኖጎ፤ ፈሉሶ፤ አስሮን፤ ከርሚ ነበሩ።

4 ፤ የኢዮኤል ልጆች፤ ልጁ ሸማያ፤

5 ፤ ልጁ ጎማ፤ ልጁ ሰሜኢ፤ ልጁ ሚካ፤

6 ፤ ልጁ ራያ፤ ልጁ ቢኤል፤ የአሦር ንጉሥ ቴልጌልቴልፌልሶር የማረከው ልጁ ብኤራ፤ እርሱ የሮቤል ነገድ አለቃ ነበረ።

7 ፤ ወንድሞቹ በየወገናቸው የትውልዶቻቸው መዝገብ በተቆጠረ ጊዜ፤ አንደኛው ኢዮኤል፤

8 ፤ ዘካርያስ፤ እስከ ናባውና እስከ በአልሜዎን ድረስ በአሮጌር የተቀመጠው የኢዮኤል ልጅ የሽማዕ ልጅ የዖዛዝ ልጅ ቤላ፤

9 ፤ በገለዓድ ምድር እንስሶቻቸው በዝተው ነበርና በምሥራቅ በኩል ከኤፍራጥስ ወንዝ ጀምሮ እስከ ምድረ በዳው መግቢያ ድረስ ተቀመጡ።

10 ፤ በሳኦልም ዘመን ከአጋራውያን ጋር ተዋጉ፤ እነርሱም በእጃቸው ተመትተው ወደቁ፤ በገለዓድ ምሥራቅ በኩል ባለው አገር ሁሉ በድንኳኖቻቸው ተቀመጡ።

11 ፤ የጋድም ልጆች በባሳን ምድር እስከ ሰልካ ድረስ በአፋዛዦቻቸው ተቀመጡ።

12 ፤ አንደኛው ኢዮኤል፤ ሁለተኛው ሳፋም፤ ያናይ፤ ሳፋጥ በባሳን ተቀመጡ።

13 ፤ የአባቶቻቸውም ቤቶች ወንድሞች ሚካኤል፤ ሜሱላም፤ ሳባ፤ ዮራይ፤ ያካን፤ ዙኤ፤ አቤድ ሰባት ነበሩ።

14 ፤ እነዚህም የቡዝ ልጅ የዬዳይ ልጅ የኢዬሳይ ልጅ የሚካኤል ልጅ የገለዓድ ልጅ የኢዳይ ልጅ የዑሪ ልጅ የአቢካኢል ልጆች ነበሩ።

15 ፤ የአባቶቻቸውም ቤቶች አለቃ የጉኒ ልጅ የአብዲኤል ልጅ ወንድም ነበረ።

16 ፤ በገለዓድም ምድር በባሳን በመንደሮቹም በሳሮንም መስምርያዎች ሁሉ እስከ ዳርቻቸው ድረስ ተቀምጠው ነበር።

17 ፤ እነዚህ ሁሉ በትውልዶቻቸው በይሁዳ ንጉሥ በኢዮኤታም ዘመንና በእስራኤል ንጉሥ በኢዮርብዓም ዘመን ተቆጠሩ።

18 ፤ የሮቤልና የጋድ ልጆች የምናሴም ነገድ እኩሌታ፤ ጽኑዓን፤ ጋሻና ሰይፍ የሚይዙ፤ ቀስተኞችም፤ ሰልፍ የሚያውቁ ሰልፈኞችም፤ አርባ አራት ሺህ ሰባት መቶ ስድሳ ነበሩ።

19 ፤ ከአጋራውያንና ከኢጡር ከናፌስና ከናዳብ ጋር ተዋጉ።

20 ፤ በሚዋጉበትም ጊዜ ወደ እግዚአብሔር ጮኹዋልና፤ በእርሱም ታምነዋልና ተለመናቸው፤ በላያቸውም ረዳት ሆናቸው፤ አጋራውያንና ከእነርሱ ጋር የነበሩትም ሁሉ በእጃቸው ተሰጡ።

21 ፤ ከከብቶቻቸውም አምሳ ሺህ ግመሎች፤ ሁለት መቶ አምሳ ሺህም በጎች፤ ሁለት ሺህም አህዮች፤ ከሰዎችም መቶ ሺህ ማረኩ።

22 ፤ ሰልፉ ከእግዚአብሔር ዘንድ ነበረና ብዙ ሰዎች ተገድለው ወደቁ፤ እስከ ምርኮም ዘመን ድረስ በስፍራቸው ተቀመጡ።

23 ፤ የምናሴ የነገድ እኩሌታ ልጆች በምድሪቱ ተቀመጡ። ከባሳንም ጀምሮ እስከ በኦልአርሞንዔምና እስከ ሳኔር እስከ አርሞንዔም ተራራ ድረስ በዙ።

24 ፤ የአባቶቻቸውም ቤቶች አለቆች እነዚህ ነበሩ፤ ዔፌር፤ ይሸዒ፤ ኤሊኤል፤ ዓዝርኤል፤ ኤርምያ፤ ሆዳይዋ፤ ኢድኤል፤ እነርሱ ጽኑዓን ኃያላን የታወቁ ሰዎች የአባቶቻቸውም ቤቶች አለቆች ነበሩ።

25 ፤ የአባቶቻቸውንም አምላክ በደሉ፤ እግዚአብሔርም ከፊታቸው ባጠፋቸው በምድሩ አሕዛብ አማልክት አመነዘሩ።

26 ፤ የእስራኤልም አምላክ የአሦርን ንጉሥ የፎሐን መንፈስ፤ የአሦርንም ንጉሥ የቴልጌልቴልፌልሶርን መንፈስ አስነሣ፤ የሮቤልንና የጋድን ልጆች የምናሴንም ነገድ እኩሌታ አፈለሰ፤ እስከ ዛሬም ወዳሉበት ወደ አላሔና ወደ አቦር፤ ወደ ሃራና ወደ ጎዛን ወንዝ አመጣቸው።